

प्रदेश में कड़ाके की ठंड का पहरा जारी, फसल खराब होने के कगार पर

चूरु में छाया कोहरा, वाहनों की रफ्तार पर लगे ब्रेक



चूरु में तापमान में गिरावट आने से सुबह के समय वनस्पतियों पर बर्फ की परत जम गई।

चूरु, (कास)। चूरु में सुबह साढ़े ग्यारह बजे तक कोहरा छाया रहने से लोग सर्दी में ठिठुरते दिखाई दे रहे हैं। मौसम विभाग से मिली जानकारी के अनुसार शुकुवार को यहां का अधिकतम 17.0 व न्यूनतम 1.0 डिग्री सेल्सियस तापमान रिकॉर्ड किया गया। यहां पर आज भी सुबह दिन निकलने से लेकर करीब साढ़े ग्यारह बजे तक धूप नहीं निकली। चारों ओर कोहरा छाया रहा। जिसके कारण अल सुबह आवश्यक कार्यों से बाहर जाने वालों को परेशानी का सामना करना पड़ा। पिछले करीब पांच रोज से

लगातार यहां पर कोहरे का असर बना हुआ है। कड़ाके की ठंड का असर रहने से लोग शाम ढलते ही अलाव सेकना शुरू कर देते हैं। जानकारी के अनुसार यहां पर छाये घने कोहरे ने वाहनों की रफ्तार पर ब्रेक लगा दिया। इसी के साथ सुबह चली बर्फाली हवाओं ने आम-जन की धूसणी छुटा कर रख दी। कोहरे के कारण सुबह चूरु आने वाली एक ट्रेन निर्धारित समय से करीब आधा घंटा देरी से पहुंची। वाहन ड्राइवर्स को सुबह के समय हेड लाइट जलाकर चलना पड़ा। कोहरे की दृष्टता लगभग 100

मीटर से भी कम रही। मौसम विभाग की मानें तो न्यूनतम तापमान में अभी गिरावट हो सकती है। 9 जनवरी के बाद तापमान में उछाल आयेगा। इससे पहले जिले में शीतलहर का प्रकोप जारी रहेगा। एक दिन बाद फिर न्यूनतम तापमान में गिरावट आ सकती है। गुरुवार की अपेक्षा शुकुवार को अधिकतम तापमान में 3 डिग्री बढ़ोतरी हुई है। सर्दी से राहत पाने के लिए लोगों ने अलाव व गर्म वस्त्रों का सहारा लिया। कृषि अधिकारी कुलदीप शर्मा ने बताया कि तापमान माइनस में आने से सरसों की फसल को नुकसान हो सकता है।

बीकानेर में लगातार गिर रहा तापमान, किसान चिंतित

बीकानेर, (कास)। पिछली रात तापमान शून्य डिग्री सेल्सियस तक पहुंच गया है, वहीं खुले व मैदानी क्षेत्रों में ये माइनस में रहा। मौसम विभाग मुरलीधर व्यास नगर के तापमान को नोट करता है जबकि खुले क्षेत्रों में पारा इससे भी काफी कम होने से जनजीवन काफी प्रभावित हुआ है। तापमान में लगातार रही गिरावट ने बीकानेर में देर रात तक लोग अलाव जलाकर सर्दी से बचने की कोशिश कर रहे हैं। घर, मोहल्ला और गांव की चौपाल तक अलाव जला रहे हैं तो खेतों में जम रही बर्फ अब किसान के लिए चिंता का विषय बन गया है। बीकानेर में तापमान में लुढ़ककर कल महज दो डिग्री सेल्सियस के आसपास पहुंच गया था, जो रात में शून्य डिग्री सेल्सियस रहा। मैदानी क्षेत्रों में तापमान इससे भी कम है जो मौसम विभाग की रिपोर्ट में नहीं आ रहा। बीकानेर से सीकर तक कोहरा होने से तापमान शून्य डिग्री सेल्सियस और इससे कम ही रहा। ये ही कारण है कि श्रीद्वारगढ़ के पास बस और बोलरो के बीच सड़क हादसे में एक युवक घायल हो गया। शून्य डिग्री तापमान और खेतों में जमी बर्फ के कारण अब किसान परेशान हैं। खेत में खड़ी फसलों के लिए किसान चिंता कर रहा है।

दरअसल, ऐसे हालात में पाला पड़ने से फसल खराब हो जाती है। इंदिरा गांधी नहर से जुड़े खाजुवाला, लूणकरनसर और श्रीकोलापत में भी पाला पड़ने की आशंका है तो श्रीद्वारगढ़ और बीकानेर के ग्रामीण क्षेत्रों में कुओं से हो रही सिंचाई से भी फसलें खेत में खड़ी हैं। यहां भी फसलों को भारी नुकसान हो सकता है। बीकानेर के अनेक मोहल्लों में इन दिनों अलाव का सहारा है। खासकर मोहता चौक, हर्षों का चौक, दम्भाणी चौक, बैदों का चौक, बड़ा बाजार, आचार्यों का चौक सहित अनेक क्षेत्रों में देर रात तक लोग घाटे पर रहते हैं। धरणीधर मैदान पर भी मित्र मंडली देर रात तक अलाव के साथ बतियाते नजर आए।

फुलेरा में तापमान माइनस में



फुलेरा कस्बे में खेतों में खड़ी फसलों पर जमी बर्फ।

फुलेरा, (निंस)। पश्चिमी विक्षोभ में कमी के चलते तथा उत्तरी हवाओं के टण्डी होने के कारण फुलेरा कस्बे सहित आसपास के क्षेत्र का तापक्रम माइनस में चला गया है। जिसके चलते सुबह फसल एवं पेड़-पौधों की पत्तियों व टहनियों पर एवं खेत पर रखे पानी के पाइपों में भी बर्फ जम गई। वहीं जमीन पर पड़ी मिट्टी पर भी बर्फ की सफेद चादर बिछी दिखाई दी। फसल पर बर्फ जमने से पत्तियां गलने व जलने लगी हैं। इसके चलते फसल खराब होने

के कगार पर आ गई है। लोग सर्दी से बचने के लिए गर्म कपड़े पहनने के साथ ही अलाव का सहारा ले रहे हैं। तीव्र सर्दी के कारण सुबह और शाम को तो सड़कों पर मानो कर्फ्यू ही लग गया है। क्षेत्र में निराश्रित गांवश एवं आवारा पशुओं का तो भगवान ही मालिक है। पिछले कुछ वर्षों से स्कूल खेल मैदान पर निराश्रित गांवश एवं आवारा पशुओं की सर्दी से बचाव के लिए व्यवस्था की जा रही थी। परन्तु इस वर्ष अब तक तो कोई व्यवस्था नहीं की गई है।

संदीप सेठी हत्याकांड के मुख्य आरोपी सहित तीन गिरफ्तार

नागौर, (निंस)। पिछले साल सितंबर माह में न्यायालय परिसर के बाहर हरियाणा के सुपारी किलर संदीप सेठी की गोली मारकर हत्या की थी उसमें कार्रवाई की है। पुलिस ने तीन आरोपियों को और गिरफ्तार किया है। इसमें हत्याकांड का मुख्य साजिशकर्ता दीपि यादव सहित कुल तीन आरोपी गिरफ्तार किए गए हैं।

नागौर पुलिस अधीक्षक राममूर्ति जोशी ने बताया कि 19 सितंबर 2022 को नागौर न्यायालय के बाहर जिन बदमाशों ने सुपारी किलर संदीप सेठी की गोली मारकर हत्या की थी उसमें दीपि गैंग का नाम जांच में सामने आया था। अब पुलिस ने इस हत्याकांड के मुख्य साजिशकर्ता दीपि यादव निवासी शिवावल थाना आदमपुर जिला हिसार, अनूप दावा निवासी शिवावल थाना आदमपुर जिला हिसार

- नागौर न्यायालय परिसर के बाहर दीपि गैंग के लोगों ने सुपारी किलर संदीप सेठी की हत्या की थी
- अब तक 8 आरोपियों को कर चुकी है गिरफ्तार, एक बाल अपचारी निरूद्ध

सहित एक अन्य को बापदा गिरफ्तार किया है। उन्होंने बताया कि दीपक उर्फ दीपि यादव के खिलाफ पूर्व में भी अनेक जघन्य अपराध दर्ज हैं। पुलिस अब गहनता से जांच कर रही है। जिला

चाइनीज मांझा जब्त कर किया नष्ट

बीदासर, (निंस)। कस्बे में शुकुवार को कार्यवाहक अधिशासी अधिकारी तहसीलदार द्वारका प्रसाद शर्मा के निर्देशानुसार चाइनीज मांझे के खिलाफ पालिका प्रशासन के कनिष्ठ अभियंता मुकेश कुमार स्वामी के नेतृत्व में टीम ने बाजारों में खुलेआम बिक रहे चाइनीज मांझे पर छापे मार कर अबैध चाइनीज की 7 चक्करी जब्त की। टीम द्वारा जब्त किये गये चाइनीज मांझे को पालिका कार्यालय में जलाकर नष्ट किया।

कस्बे के हाई स्कूल रोड तथा पटवार घर के पास दो दुकानों से चाइनीज मांझा जब्त कर भविष्य में दुकानदारों को चाइनीज मांझा नहीं बेचने की हिदायत दी। स्वामी ने बताया कि मकर संक्राति के पूर्व को देखते हुये कस्बे में प्रतिबंधित चाइनीज मांझे के खिलाफ कार्रवाई जारी रहेगी। पालिका की कार्रवाई टीम में सफाई निरीक्षक गिरधारी लाल, विजेश कुमार, मोनु, दिलीप, शैलेन्द्र सिंह, भरत आदि कर्मचारी साथ थे।

राजोता की पहाड़ियों में पैथर की दहशत

इलाके में कई शिक्षण संस्थानों में पढ़ते हैं हजारों बच्चे

खेतड़ी, (निंस)। उपखंड के राजोता ग्राम की पहाड़ियों में एक पैथर होने की सूचना पर इलाके में दहशत का माहौल है तथा लोग डरे-सहमे अपने घरों में छुप गए हैं। जानकारी के अनुसार एक पैथर होने की सूचना पर ग्रामीण इकट्ठा हो गए तथा तुरंत वन विभाग की टीम को सूचना की।

साथ गांव के ही अशोक कुमार की सुबह से बकरी नहीं मिल रही थी। जिसको ढूंढने के लिए वह पहाड़ियों में चला गया। पहाड़ियों में जाकर देखा तो एक जंगली जानवर उसकी बकरी को खा रहा था। थोड़ा और पास जाकर उसने अपने फोन से वीडियो और फोटो बनाए तो वह पैथर की दहाड़ से डर गया और तुरंत नीचे आ गया। इसकी सूचना उसने ग्रामीणों को दी तथा वन विभाग के रेंजर विजय कुमार फोगेडियो को दूरभाष के द्वारा सूचना दी गई। मामले की गंभीरता को देखते हुए



पैथर को पकड़ने के लिए वन विभाग की टीम पहाड़ियों पर चढ़ी।

रेंजर विजय कुमार तुरंत मौके पर पहुंचे और अपनी टीम के साथ पैथर को रोकने के लिए पहाड़ियों में चढ़ गए। दो घंटे की कड़ी मेहनत के बाद पैथर पहाड़ियों में नहीं मिला। रेंजर विजय कुमार ने बताया कि ग्रामीणों के द्वारा सूचना मिली कि राजोता की पहाड़ियों में एक पैथर है। जिसका फोटो और

वीडियो भी उन्होंने बनाया है। तुरंत मौके पर टीम के साथ पहुंचकर पहाड़ियों में पैथर की तलाश की जा रही है। अलग-अलग कर्मचारियों की ड्यूटी लगाकर रोकने के लिए कार्य किया जा रहा है। साथ ही उन्होंने बताया कि राजोता ग्राम में कई शिक्षण संस्थान हैं। जिसमें कॉलेज और स्कूलों में हजारों बच्चे

पढ़ते हैं। प्रत्येक शिक्षण संस्थान के निदेशक को विशेष तौर पर सूचित किया गया है। साथ ही ग्रामीणों को भी सचेत किया गया है व आमजन से अपील की गई है कि पैथर को नुकसान नहीं पहुंचाए। इस मौके पर अशोक कुमार, राकेश, शंकर, सुनील, प्रभु राजोता सहित अनेक ग्रामीण मौजूद रहे।

अदालत ने कसी नकेल, सी.ई.टी. नहीं दे सकेंगे नकल के आरोपी

उदयपुर, (कास)। सेकंड ग्रेड शिक्षक भर्ती परीक्षा पेपर लीक मामले में गिरफ्तार तीन आरोपियों को गुरुवार को अंतरिम जमानत पर रिहा करने के आदेश को अदालत ने शुकुवार को निरस्त कर दिया। दरअसल बस में नकल करती पकड़ी गई आरोपी सरोज पुत्री सुखराम बिश्नोई, निवेदिता पुत्री नरेंद्र शर्मा और मालमसिंह को गुरुवार को जमानत दी गई थी। तीनों को सीईटी (कॉमन एंट्रेस टेस्ट) देने के लिए जमानत मिली थी जो 7 और 8 जनवरी को होगा। तीनों को सिर्फ पेपर देने के लिए जमानत दी गई थी। दोनों पक्षों की बहस एवं दलीलें सुनने के बाद कोर्ट ने तीनों आरोपियों को 50-50 हजार रुपए

की जमानत व एक-एक लाख रुपए के मुचलके पर अंतरिम जमानत दी। तीनों आरोपियों को दोनों दिन सिर्फ एग्जाम के लिए जमानत दी गई लेकिन शुकुवार को अभियोजन पक्ष ने नियमों का हवाला देते हुए अदालत को बताया कि आरोपियों पर किसी भी प्रतियोगी परीक्षा में बैठने के लिए आजीवन प्रतिबंध का प्रावधान है, ऐसे में तीनों आरोपियों को अदालत ने जमानत खारिज कर दी।

इधर, सेकंड ग्रेड शिक्षक भर्ती परीक्षा पेपर लीक मामले में तीन मुख्य आरोपियों से पूछताछ में सामने आया है कि पकड़े जाने से पहले 20 और 21 दिसंबर को भी बस लेकर उदयपुर आए थे। इन दो दिनों में आरोपियों ने कुल 75

- पेपर लीक मामले में नकल करते पकड़ गये थे तीनों आरोपी
- अंतरिम जमानत पर रिहा करने के आदेश को अदालत ने निरस्त किया
- वहीं तीन मुख्य आरोपियों को रिमांड के बाद जेल भेजा

लोगों को पेपर सॉल्व करवाए थे। तीनों आरोपियों की रिमांड अवधि पूरी होने पर

शुकुवार को कोर्ट में पेश किया गया। यहां से जेल भेज दिया गया है। रिमांड अवधि समाप्त होने पर पुलिस ने तीनों सरनाओं को नरेश कुमार पुत्र भागीरथ राम बिश्नोई, पीराराम पुत्र के रघुनाथराम बिश्नोई और सुरेश कुमार पुत्र जगदीश बिश्नोई को जेल भेज दिया है। तीनों को अपर लोक अभियोजक मुस्तकिल खान के जरिए एडीजी क्रम एक के समक्ष पेश किया था। आरोपियों ने पूछताछ में स्वीकार किया है कि वे पकड़े जाने से पहले 20 और 21 दिसंबर को गोगुंदा टोल नाके से दो बार गुजरे। 21 दिसंबर को होने वाली परीक्षा से एक दिन पहले 20 दिसंबर को उन्होंने वाटडा होटल के सामने बस को खड़ी कर 40 स्टूडेंट को

पेपर हल करवाया। फिर 22 दिसंबर को परीक्षा से पहले 21 दिसंबर की रात को करीब 35 अभ्यर्थियों को भी पेपर सॉल्व करवाया। इसके बाद उन्हें बुवाणा चौराहे पर छोड़ दिया गया। उल्लेखनीय है कि अभ्यर्थियों से भी बस को पुलिस ने 24 दिसंबर को बेकरिया थाना क्षेत्र से पकड़ा था। पूछताछ में सामने आया कि दो दिन तक बस रैकी करने नहीं, बल्कि अभ्यर्थियों को लेकर आई थी। 21 दिसंबर को ग्रुप ए का सामान्य ज्ञान और सोशल साइंस का पेपर था। 23 दिसंबर को उर्दू व अंग्रेजी का पेपर हुआ था। बस में पुलिस ने 24 दिसंबर को सामान्य ज्ञान का पेपर सॉल्व करते 55 अभ्यर्थियों एवं अन्य को पकड़ा।

नशे के अवैध कारोबार पर पुलिस की बड़ी कार्रवाई

हिण्डौन में छब्बीस लाख की स्मैक बरामद, सप्लायर गिरफ्तार



पुलिस की गिरफ्त में स्मैक तस्करी।

हिण्डौन सिटी, (कास)। नई मंडी थाना पुलिस ने अवैध मादक पदार्थ स्मैक के खिलाफ एक बड़ी कार्रवाई करते हुए 260 ग्राम स्मैक के साथ एक सप्लायर को गिरफ्तार किया है। पुलिस पूछताछ में आरोपी के तार बारा जिले के एक बड़े सप्लायर से जुड़े होने की बात भी सामने आई है। जिला पुलिस अधीक्षक नारायण

टोगस ने शुकुवार को नई मंडी थाने में कार्रवाई को लेकर खुलासा किया। जिला पुलिस अधीक्षक टोगस ने बताया कि थाना प्रभारी बुजेंद्र सिंह के नेतृत्व में की गई कार्रवाई के दौरान आरोपी सनोज मीना को रीको औद्योगिक क्षेत्र स्थित बाजना फाटक के पास गिरफ्तार किया है। आरोपी से बरामद स्मैक की अंतरराष्ट्रीय कीमत करीब 26 लाख

- आरोपी ने किए नशे के नेटवर्क से जुड़े खुलासे, बारां जिले से होती है सप्लाई

रुपए है। उन्होंने बताया कि आरोपी के विरुद्ध सद्दर थाना में 3 मुकदमे दर्ज हैं। आरोपी के विरुद्ध कोतवाली थाना में भी मामला दर्ज है। पुलिस ने आरोपी से पूछताछ के दौरान कई जानकारीयों भी हासिल की हैं, जिसमें बताया कि मुख्य सरगनाओं से स्मैक खरीद उन्हें जिले के विभिन्न क्षेत्रों में एक नेटवर्क के जरिए मादक पदार्थों की सप्लाई पिछले कई वर्षों से करता आ रहा है।

करोली जिले में इसमें की आवक बारां जिले से होती है, जिसमें आरोपी सनोज मीना ने बताया कि नशे के मुख्य कारोबारी रमेश उर्फ रामनरेश मीना निवासी बारां से स्मैक की खरीद की गई है। कुड़गांव क्षेत्र निवासी सौरव उर्फ खुशी मीना भी उसके साथ मादक पदार्थ स्मैक की सप्लाई में शामिल है।

दूध के टैंकर में छुपाकर लाई जा रही शराब पकड़ी



पुलिस ने शराब का खजौरा जब्त कर एक आरोपी को गिरफ्तार किया।

चौमू/कालाडोरा, (निंस)। दौलतपुरा आवककारी पुलिस ने अवैध शराब का खजौरा पकड़ा है। पुलिस ने अंग्रेजी शराब के 3000 बोटल बरामद कर एक आरोपी को गिरफ्तार किया है। जब शराब की कीमत करीब 30 लाख रुपए बताई जा रही है। जानकारी के मुताबिक मुखबिर से सूचना मिली थी

कि एक टैंकर में अवैध रूप से शराब छुपाकर ले जाई जा रही है। इस पर आवककारी पुलिस ने नाकाबंदी कर टैंकर को रूकवाया और तलाशी ली। इस दौरान टैंकर में अवैध शराब भी मिली। इस पर पुलिस ने आरोपी दिनेश कुमार को गिरफ्तार कर लिया तथा टैंकर व शराब जब्त कर ली।

मॉडल उत्तर कुंजियां वेबसाइट पर जारी

अजमेर, (कास)। राजस्थान लोक सेवा आयोग द्वारा प्राध्यापक (माध्यमिक शिक्षा विभाग) प्रतियोगी परीक्षा-2022 के ग्रुप ए,बी,सी व ई के सामान्य ज्ञान विषय की मॉडल उत्तर कुंजियां वेबसाइट पर जारी कर दी गई है।

आयोग द्वारा 11 अक्टूबर से 21 अक्टूबर तक इस परीक्षा का आयोजन किया गया था। आयोग सचिव एचएल अटल ने बताया कि यदि किसी भी अभ्यर्थी को इन मॉडल उत्तर कुंजियों पर कोई आपत्ति हो तो निर्धारित शुल्क के साथ 8 जनवरी से 10 जनवरी को रात्रि 12 बजे तक अपनी आपत्ति ऑनलाइन दर्ज कराया सकता है। आपत्तियां आयोग की वेबसाइट पर उपलब्ध मॉडल प्रश्न पत्र के क्रमानुसार ही प्रविष्ट करनी होंगी।

इस परीक्षा के मॉडल प्रश्न-पत्र आयोग की वेबसाइट पर उपलब्ध हैं। आपत्ति प्रामाणिक (स्टैंडर्ड, ऑथेंटिक) पुस्तकों के प्रमाण सहित ऑनलाइन ही प्रविष्ट करें। वांछित प्रमाण संलग्न नहीं होने की स्थिति में आपत्तियां पर विचार नहीं किया जाएगा। उक्त परीक्षा में सम्मिलित अभ्यर्थियों के अतिरिक्त यदि कोई अन्य व्यक्ति आपत्ति दर्ज करवाते हैं, तो उन पर कोई विचार नहीं किया जाएगा।

नकल गिरोह के 46 परीक्षार्थी आजीवन परीक्षा से वंचित

उदयपुर, (कास)। द्वितीय श्रेणी भर्ती परीक्षा में नकल गिरोह में शामिल 46 परीक्षार्थियों को आजीवन परीक्षाओं में सम्मिलित होने से डिबार कर दिया गया है। पेपर लीक के सरगना भूपेंद्र बिश्नोई एवं सुरेश ड ठाका का गिरफ्तारी वारंट जारी करवाया गया है। वहीं इनकी संपत्तियां जप्त करवाने की भी कार्यवाही की जा रही है।

एसपी विकास शर्मा ने बताया कि हाल ही में आयोजित हुई द्वितीय श्रेणी भर्ती परीक्षा के संबंध में 23 दिसम्बर को नकल गिरोह के विरुद्ध दो प्रकरण दर्ज करते हुये कुल 57 व्यक्तियों को गिरफ्तार कर सभी को न्यायिक हिरासत में भिजवाया गया है। इन अपराधियों के खिलाफ सख्त कार्यवाही करते हुए कुल 46 परीक्षार्थियों के संबंध में राजस्थान कर्मचारी चयन बोर्ड, जयपुर को उनकी सूचना भिजवाते हुए उनको आजीवन भर्ती परीक्षाओं में सम्मिलित होने से डिबार किया जाने का अनुरोध किया गया। जिस पर चयन बोर्ड द्वारा उक्त समस्त 46 परीक्षार्थियों को आजीवन राजस्थान लोक सेवा आयोग द्वारा भर्ती परीक्षाओं से विवर्जित किया गया है। प्रकरण के फरार सरगना भूपेंद्र बिश्नोई पुत्र पादुमार सारण निवासी परवा थाना

- द्वितीय श्रेणी शिक्षक भर्ती परीक्षा का मामला

चित्तलवाना जिला जालोर एवं सुरेश ढाका पुत्र मांगीलाल ढाका निवासी अचलपुर थाना साचोर जिला जालोर के खिलाफ न्यायालय से गिरफ्तारी वारंट जारी करवाये जाकर उक्त हर दोनो की सरगर्मी से तलाश की जा रही है। वांछित आरोपी भूपेंद्र बिश्नोई व सुरेश ढाका व उनके परिवार के स्वामित्व की जो सम्पत्तियां और जमीन इत्यादि अपराध धारा 12 राजस्थान सार्वजनिक परीक्षा (अनुचित साधनो की रोकथाम) संशोधन अधिनियम 2022 के तहत अनुचित साधनो से अर्जन किया जाना प्रथम दृष्टया पाया जाने से उक्त दोनो अपराधियों की संपत्तियों को जब्त सरकार किया जाने हेतु अग्रिम कार्यवाही की जा रही है। इन अपराधियों की अवैध तरीको से अर्जित अन्य संपत्तियों की भी जानकारी जुटाई जा रही है। जिन्हे भी नियमानुसार जब्त किये जाने की अग्रिम कार्यवाही की जाएगी।